



Jórún Gardar, sum vegna Oljuvinnufelagið hevur samskipað føroysku luttøkuna á oljumessuni í Aberdeen, her saman við Anju Jacobsen frá PAM og Maluni Ellefsen frá Vinnuáráðnum. Mynd Jan Müller/oljan.fo

Jórún samskipari: Fingu varpað ljós á Føroyar sum tæna­studepil

Jan Müller

10.09.2015 - 17:50

[Oljan.fo](http://oljan.fo)

Aberdeen 10. september

Tað er oftani í niðurgangstíðum, tá vinnufyrirøkur annars eru varnar at ráðfesta ráðstevnur og messur, at hetta nettupp kann loysa seg. Tað ásanna tær 8 føroysku fyrirkurnar og kommunur og havnir, sum valdu at vera partur av føroyska básinum á altjóða oljustevnuni í Aberdeen hesa vikuna. Og tað heldur sera virkni samskiparin av luttøkuni, Jórún Gardar frá Vinnuhúsinum og Oljuvinnufelagnum, vera sera gott tekin fyri føroyska vinnu. Sjálv er hon sannførd um, at tað kann løna seg ikki minst í longdini at verða sæddur og kunna skapa sambond, har øll vinnan er savnað einaferð um árið. Og hon

er fegin um, at tað nú er sett hol á hesa spildurnýggju landsumfatandi vinnuætlanina, nevniliga at varpa ljós á og bjóða fram fyri umheiminum Føroyar sum maritiman tænaðstudepil í Norðuratlantshavi.

Riggað væl

“Hetta hevur riggað bara heilt væl, og samanumtikið haldi eg vit kunnu vera nøgd við luttøkuna. Fyri meg er hetta fyrstu ferð, at eg havi verið við til at skipa fyri luttøku á eini oljumessu. Her hava verið nógv vitjandi, men eg skilji á teimum, sum hava verið til oljumessur seinastu árinum, at hesaferð hava tað sum heild verið færri vitjandi. Hetta orsakað av niðurgangstíðum í hesi vinnu.

Jórun Gardar, sum hevur verið eldsálin í hesum tiltakinum, heldur sjálv tað vera rætt og skilagott at luttaka á slíkari oljumessu, hóast oljuvinnan er í einum aldudali í lýtuni og Føroyar enn ikki hava funnið oljuna. Kanska er tað nettupp í slíkum tíðum tú eigur at vera á rætta stað, og tað staðið er í lýtuni europeiski oljuhøvuðsstaðurin Aberdeen.

“Fyri Føroyar er tað týðningarmikið at vísa andlit úteftir ikki minst nú vit hava sett út í kortið eina spennandi vinnuverkætlan, har ljós varpað verður varpað á Føroyar sum maritimur tænaðstudepil í Norðuratlantshavi. Tað at tað henda so nógv broytingar innan hesa vinnuna, har príslækkingar og lækkandi kostnaðarstøði eru partur av gongdini, setir sanniliga eisini nýggj krøv og avbjóðingar til vinnuna. Tá er tað av stórum týðningi, at vit vísa andlit og vísa, hvat vit hava at bjóða av vørum og tænaðstum. Hetta er eisini orsökkin til, at vit hava tikið stig til at seta Føroyar á landakortið, vísa hvar og hvat vit eru og kunna sum land, nevniliga at geva oljuvinnuni t.d. eina heildarmynd av okkum sum kappingarføra veitingartjóð.”

Jórun Gardar heldur, at tað hevur eisini verið hugaligt at síggja útlensk tíðindafólk vísa básinum og Føroyum ans. Hetta kann gera tað lættari hjá okkum at fáa boðskapin út um Føroyar sum maritimur tænaðstudepil og samstundis eisini fáa út tíðindini um eina nýggja útbjóðing á føroyska landgrunninum um tvey ár.

Vónar størri luttøku í Stavanger

Sum partur av Vinnuhúsinum og sum skrivari í Oljuvinnufelagnum er hon ein av teimum, sum feignast um, at føroyskar fyrirkur vísa olju- og frálendsvinnuni so mikið stóran ans, at tær raðfesta tað høgt at vera við til oljumessur sum hesa. Hon heldur tó, at luttøkan kundi gott verið enn størri og vónar tí, at fleiri vera við til næstu stóru oljumessuna í Stavanger næsta ár, har avtala longu er gjørd um føroyskan landabás.

Jórun Gardar hevur lisið vinnubúskap og samskipti, cand.merc.com. Hon hevur arbeitt hjá Dansk Industri og seinastu tvey árinum í Vinnuhúsinum sum samskipari í Vinnuhúsinum og skrivari í Oljuvinnufelagnum. Hon er úr Klaksvík og eigur tveir synir.

Ætlanin var, at Magni Arge, formaður í Oljuvinnufelagnum skuldi vera við í Aberdeen, men honum barst frá vegna samráðingar um nýtt landsstýri.

